

نظر و نظر — اسلام آباد

شمارہ: ۳

جلد: ۳۹

تعارف و تبصرہ کتب

عنوان کتاب	: عربی شاعری
مصنف	: ڈاکٹر خورشید رضوی
ناشر	: شیخ زائد اسلام سنشر، جامعہ پنجاب، لاہور
سن طباعت	: ۲۰۰۱ء
صفحات	: ۱۱۸
قیمت	: ۳۶
تبصرہ نگار	: ڈاکٹر محمد علی غوری ☆

عربی زبان و ادب کے معروف استاد اور اردو زبان کے ممتاز شاعر ڈاکٹر خورشید رضوی کی زیر تبصرہ کتاب "عربی شاعری" کے تعارف اور اردو قارئین کو عربی شاعری سے آشنا کرنے کی ایک قابل تحسین کوشش ہے۔

کتاب کو تین حصوں میں تقسیم کیا گیا ہے۔ پہلے حصے میں عہد جاہلیت کے شاعروں کا انتخاب ہے، تیسرا حصہ صدر اسلام سے بنو امیہ کے آخری دور تک کے شعراء پر مشتمل ہے جبکہ دوسرا حصہ ان شاعروں پر مشتمل ہے جنہوں نے جاہلیت اور اسلام دونوں ادوار دیکھے۔ کتاب کے ہر حصے میں اس دوز کے چند شعراء کو منتخب کر کے ان کے نمائندہ کلام کا لفظی و معنوی ترجمہ دیا گیا ہے اور اس کے بعد توضیح پیش کی گئی ہے۔

عربی ادب کو فاضل مصنف نے بنیادی طور پر دو حصوں میں تقسیم کیا ہے۔ ایک جاہلی ادب دوسرا اسلامی ادب۔ جاہلی ادب وہ زمانہ جاہلیت کا ادب ہے جس کے نمونے ہم تک ظہور اسلام سے تقریباً ۱۵۰ برس قبلى پہنچے ہیں۔ لیکن یہ شاعری اتنی ترقی یافتہ تھی کہ اسے عربی شاعری کا آغاز ہرگز نہیں سمجھا جا سکتا۔ جاہلی شاعری کی تدوینی پہلی صدی یونہری کے

آخر میں ہوئی اس سے قبل وہ سیدہ بسمیہ زبانی روایت کے دیلے سے زندہ رہی جس کے نتیجہ میں اس شاعری کا بہت سارا حصہ ضائع ہو گیا۔

فاضل مصنف کا خیال ہے کہ جاہلی شاعری کی نمائندگی معلقات اور دیوان حماسہ کافی حد تک کر سکتے ہیں۔ معلقات سے مراد جاہلیت کے وہ سات مشہور قصیدے ہیں جن کو کعبہ پر لٹکایا گیا تھا۔ ان قصیدوں کا انتخاب عرب کے مشہور ادبی بازاروں میں کیا جاتا تھا۔ عربوں کی یہ روایت تھی کہ اہم دستاویزات کو مشہر کرنے کے لیے انہیں خانہ کعبہ پر آؤزیاں کیا جاتا تھا۔ ڈاکٹر خورشید رضوی صاحب نے اس ضمن میں بوناہشم کے مقاطعہ اور اس معاهدہ کو کعبہ کی دیوار پر آؤزیاں کرنے کی مثال پیش فرمائی۔

معلقات کے شعراء کو اصحاب المعلقات کہا جاتا ہے اور وہ ہیں: امرؤ القيس، طرفۃ بن العبد، زہیر بن ابی سلمی، لبید بن ربيعہ، عمرو بن كلثوم، عترة بن شداد، حارث بن حلوه۔ امرؤ القيس کا مختصر تعارف کرنے کے بعد فاضل مصنف نے ان کی شاعری کے دو نمونے پیش کیے۔ آغاز میں چار اشعار (ایات) کا انتخاب کیا۔ ان میں سے ایک بہت ہی مشہور شعر یہ ہے:

مَكَرٌ مِفْرِي مُقْبِلٌ مُذْبِرٌ مَعَا كَجَلْمُودٍ صَغِيرٍ حَطَّةُ السَّيْلِ مِنْ عَلِ

جس کا ترجمہ مصنف نے اس طرح پیش کیا:

لپٹ لپٹ کر حملہ آور ہونے والا، پھرتی سے پیچھے ہٹ جانے والا، چہرہ دکھانے والا، پشت پھیرنے والا (یہ سب کچھ) بیک وقت جیسے چنان سے ٹوٹا ہوا کوئی سنگ گراں ہو جسے پانی کے تیز دھارے نے بلندی سے لٹھا دیا ہو۔

امرؤ القيس کی شاعری کا اعتراض رسول اللہ صلی اللہ علیہ وسلم نے بھی کیا تھا لیکن اس کے بعد آنحضرت صلی اللہ علیہ وسلم نے فرمایا تھا ”وَقَاتَهُمْ إِلَى النَّارِ“ کہ امرؤ القيس اشعر الشعرا تو ہے لیکن وہ جنہی شعراء کا سردار ہو گا۔

مصنف نے بتایا کہ امرؤ القيس کا معلقہ اکیاں (۸۱) اشعار پر مشتمل ہے اور وہ بھر طویل میں ہے۔ اور اسی طرح مصنف نے باقی اصحاب المعلقات کا تعارف بھی پیش کیا ہے۔ دوسرے حصے میں فاضل مصنف نے ان شعراء کا تعارف پیش کیا ہے جنہوں نے دور جاہلیت اور دور اسلام دونوں کو پایا جنہیں محضوم کہا جاتا ہے۔ اس حصے میں انہوں نے تین

شعراء کا انتخاب کیا۔ حسان بن ثابت جنہیں شاعر رسول کہا جاتا ہے، دوسرے اخناء جو زمانہ جاہلیت میں کئی سال اپنے دو ہلاک ہونے والے بھائیوں کا ماتم کرتا رہا اور بہت مشہور مرثیے کہے لیکن جب اس نے اسلام قبول کیا اور اس کے چار بیٹوں نے جام شہادت نوش کیا تو اس نے یہ تاریخی جملہ کہا کہ اللہ کا شکر ہے جس نے میرے بیٹوں کو مقام شہادت سے سرفراز فرمایا کہ مجھے شرف بخشا اور تیسرا شاعر کعب بن زہیر ہے جو زہیر بن الیں کا بیٹا ہے۔

کتاب کے آخری حصے کو ڈاکٹر خورشید رضوی صاحب نے ان اسلامی شعراء سے متعلق وقف کیا ہے جو صدر اسلام سے لے کر دور بنی امیہ تک پائے گئے ہیں۔ انہوں نے اس حصے میں پانچ شعراء اور ان کے بعض اشعار کا انتخاب کیا ہے۔ یہ پانچ شعراء ہیں: جیل بن معمر جس کو جیل بشیہ بھی کہتے ہیں، بشیہ اس کی محبوبہ تھی، عمر بن الی ربعیہ اور مشہور زمانہ اصحاب المذاہب شعراء: الاظل، الفرزدق اور جریر۔

فاضل مصنف نے اپنی اس تصنیف لطیف میں یہ پیرایہ بیان اختیار فرمایا کہ پہلے شاعر کا تعارف پھر اشعار کا انتخاب، مشکل الفاظ کے معانی اور پھر مفصل تشریح و توضیح پیش فرماتے ہیں۔

ڈاکٹر جیلے شوکت صاحب نے حرف اول میں بجا طور پر لکھا ہے کہ ڈاکٹر خورشید رضوی نے اس کتاب میں مدرسانہ انداز اختیار کیا ہے اس لیے کہ بنیادی طور پر ان کا مخاطب عربی زبان و ادب کا طالب علم ہے۔ البته عربی ادب اور فون سے تعلق رکھنے والا قاری بھی اس سے مستفید ہو سکتا ہے۔

فاضل مصنف اگر جاہلی ادب اور اسلامی ادب کا مختصر ساموازنہ کرتے تو شاعری کے حوالے سے قاری کو مزید مفید معلومات حاصل ہو جاتیں۔ کتاب کے ص ۱۸ پر شعر کا منظوم ترجمہ قابل رشک کوشش ہے، اگر ڈاکٹر صاحب محترم اپنے اس ذوق کو محدود نہ فرماتے تو عربی ادب سے ذوق رکھنے والے بہت محفوظ ہوتے۔

میں مصنف کو اس قابل قدر کاوش پر مبارک باد پیش کرتا ہوں اور امید کرتا ہوں کہ فاضل مصنف عباسی، عثمانی اور جدید دور کے عرب شعراء پر بھی اپنے بھرپور علمی و شعری ذوق سے عربی زبان و ادب کے طلبہ کو بالخصوص اور عام قارئین کو بالعلوم مستفید فرمائیں گے۔